

GHELUQ IS-SENA MILL-MEWT TA' MISSIERI

Ta' CLO. GAUCI

Ghebet ġa sena w ghadni nhewden fuqek.
 Li x-xbieha tieghek minn għajnejja tghib,
 Le, ma jkun qatt missier, għalkemm is-snin
 Jitgerrbu fuq xulxin fil-milja tagħhom.
 Kolloxx kif hallejt int; għalkemm fid-deher
 Suriti ftit imfarrġa, ma hix mera
 Tal-qalb marida li ma tafx b'fejqa.
 Ma nistax ngħid li xi kultant nistenna
 Xi żjara tieghek f'dari: kont sikwit
 Tittawwal b'herqa kbira u 'l qalbi tfarrag.
 Għalhekk minn hin għal iehor qisni nisma'
 Tidwi f'widnejja; 'ma għalxejn nistenna
 Id-dehra tieghek tfegġ fil-kmajra tiegħi.
 B'dan kollu ma ninsieqx, u għalkemm mejjet
 Go fija ghadha tfawwar dik l-imħabba
 Li mlietli 'l qalbi sa minn snin bikrija.
 Le, mhux għalxejn ta' kull filgħodu ntajjar
 Il-friex ta' soddti u lejn il-maqdes nitlaq
 Biex nöffri talbi hemm għalik w għal ommi.
 U tama shiba nhoss illi l-kbir Alla
 Qed jisma' talbi; u bi tbissima jiftaħ
 Idejh narah biex fil-hdan safi Tiegħu
 Jilqagħkom u jhaddankom dejjem Miegħu.

GIRIEN MARJU

Traduzzjoni mill-Franċiż ta' GERALDU AZZOPARDI

MARJU qisu canfar lilu nnifsu għall-fatt li bit-telfa tiegħu fil-holm u l-passjoni s'issa hu mank biss ta harsa lejn il-ġirien tiegħu. Li thallsilhom il-kera kienet tqanqila mekkanika; kul-hadd kien ikollu dik l-isfiċċa; iżda hu, Marju, kien messu għamel iżjed. X'inhu! sempliċi ħajt kien jifirdu minn dawn il-bnedmin abbandunati, li jgħixu billi jteftfu bil-lejl mingħajr ma jaraw id-dawl tal-ħajjin; hu ġie f'kuntatt magħhom, nistgħu ngħidu li kien l-aħħar holqa tar-razza umana li kienet tmiss

magħhom, hu kien jismagħhom igħixu jew jieħdu n-nifs ma' ġenbu u ma tax kashom!

Kuljum, f'kull hin, hu semagħhom minn ġol-blat, jimxu, ġejjin, sejrin, jitkellmu u hu ttarrax! U f'dal-kliem kien hemm it-tnehid li hu ma semax, hsiebu kien band'oħra, f'holm, dehriet impossibbli, f'imħabbiet fis-sema, fi bluhat; u fl-istess bin bnedmin, hutu f'Ġesù Kristu, hutu fil-poplu, kienu qed igarrbu agunijiet tal-biża' ma' ġenbu! Hu wkoll židilhom xi ftit it-tbatijiet tagħhom, u kattarhomlhom. L-għaliex li kellhom ġar iehor, ġar anqas ħalliemi u iżjed josserva, bniedem komuni u karitattiv, haġa ċara li kien jilmaħ il-faqar u s-sinjali tad-dwejjaq tagħhom u forsi kieku kienu ilhom migbura u salvati! Bla dubju huma jidhru baxxi, korrotti ferm, vili kemm jista' jkun, jobogħdu wkoll, iżda huma rari dawk li jaqgħu bla ma jitbaxxew, iżjed hemm punt iehor, li fih l-imsejtna u l-imfami huma mħallta u mħawda f'kelma waħda, kelma tal-biża', "Les Misérables": ta' min hi l-ħtija? U mbagħad, mhux iżjed ma tkun 'l isfel il-waqgħa illi l-karità għandha tkun l-akbar?

INNU TAT-TFAL TAD-DUTTRINA

Ta' VAL. V. BARBARA

Mulejna, berikna
 U dawlek agħtina,
 In-nar tal-għerf tieghek
 Int kebbes ġo fina;
 Harisna x'hin aħna
 Nitgħallmu d-duttrina,
 Biex sewwa nagh'rfuk.

Go qalbna għatxana
 Għall-għerf li ma jxabba'
 Int xettel is-siġra
 Ta' l-egħżeż imħabba;
 Lil ruhna nadifa
 Thallix li tittabba',
 Biex sewwa nhobbuk.

F'kull hsieb illi nsawru
 Bla hadd ma jarana,
 F'kull xewqa li tinbet,
 Il-barka setgħana
 Int sawwab, u qaddes
 L-għamil ċkejken tagħna,
 Biex sewwa naqduk.

Irridu li taħkem
 Int biss fuq kull ġrajja
 Li tgħatti hidmitna;
 Žid għinna fit-tlajja'
 Tal-għerf u l-qdusija,
 Biex wara dil-ħajja
 Fis niġu ngawduk.